

# प्रबोध और सुरिंदर बने प्लेयर ऑफ द ईयर

नई दिल्ली (खे.सं.)। हाल ही में भारतीय हॉकी टीम के कप्तान बने 23 वर्षीय प्रबोध टिकी और 25 साल की सुरिंदर कौर को 2007 का प्लेयर ऑफ द ईयर चुना गया है। हॉकी ईयर बुक की तरफ से हर साल पुरुष और महिला वर्ग में खिलाड़ी चुना जाता है। उभरते सितारों में भरत चिकारा और महिला खिलाड़ी असुंता लाकड़ा को घरेलू टूर्नामेंट में शानदार प्रदर्शन के लिए चुना गया है। सेंटर हाफ लाकड़ा ने घरेलू टूर्नामेंट के अलावा, अंतरराष्ट्रीय स्तर पर मैड्रिड विश्व कप और दोहा एशियाई



खेलों में भी अच्छा खेल दिखाया था। सिरसा की नामधारी हॉकी टीम को बेस्ट टीम घोषित किया गया है। नामधारी ने 63वीं सीनियर नेशनल हॉकी में पंजाब पुलिस और इंडियन एयरलाइंस को हराया था। उसने महाराज रणजीत सिंह कप भी जीता।

स्ट्राइकर सुरिंदर कौर मैड्रिड विश्व कप में पिछले साल सिर्फ चार मैच खेलीं। फिर चोट के कारण उन्हें बाहर बैठना पड़ा। फिर भी वह सात गोल के साथ टूर्नामेंट की दूसरी टॉप स्कोरर रहीं। प्रबोध ने पिछले साल की चोट से उबरने के बाद शानदार खेल दिखाया। वह 2006 और 2007 की पीएचएल टीमों का हिस्सा रहे। इन विजेताओं को हॉकी ईयर बुक रिलीज करते हुए सम्मानित किया जाएगा। 1995 से प्रकाशित हो रही ईयर बुक में पुरुष वर्ग के पिछले चैंपियन हैं- मुकेश कुमार (1995), सरबजीत कुमार (1996), लाजरस बारला (1997), दिलीप टिकी (2001), देवेश चौहान (2001), धनराज पिल्लै (2002), एड्रियन डिसूजा (2004)। महिलाओं में संदीप कौर ने 1996, मनजिंदर कौर ने 1997, प्रीतमरानी सिवाच ने 1998, सीता गोसाईं ने 2001, सूरजलता देवी ने 2002 और ज्योति सुनीता कुल्लू ने 2004 में यह सम्मान पाया था। हॉकी ईयरबुक के लेखक के. अरुमुगम ने बताया कि किताब जल्दी ही बाजार में आने वाली है। कीमत 400 रु. है।